



Id-devozzjoni lejn il-Madonna tad-Duluri mit-Tarxiniżi

Joseph C. Camilleri BA, DEAM, M.ed (PI & Mgt)

Hekk kif ir-Randan jersaq lejn it-tmien tiegħu, tiġi ċelebrata l-festa ta' Madonna Addolorata, jew kif hi magħrufa fost it-Tarxiniżi d-Duluri. Minn xi jiem qabel din il-festa, tinħareġ il-vara tad-Duluri min-niċċa li tinsab fl-intrata li tgħaqqad il-bieb tal-ġenb mal-kappella ta' San Ġużepp. Din in-niċċa kienet tintuża għall-vara titulari sakemm saret in-niċċa li hemm fil-korsija.

Il-vara tad-Duluri saret wara t-Tieni Gwerra Dinjija. Saret l-Italja, sewwa sew f'Bolzano¹. Il-vara hija tal-injam. Jekk wiehed jagħti daqqa t'għajn lejn il-vara tad-Duluri, jinduna li l-artist kien ispirat mill-vara tad-Duluri li hi tal-Arcikonfraternità tal-Kurċifiss tal-Belt Valletta. Il-vara Tarxiniża hija magħmula minn żewġ figuri – il-figura Marjana bilqiegħda, wiċċha mnikket li jispikka f'din il-vara. L-anglu jinsab bilqiegħda wkoll f'idejh hemm xi simboli tal-passjoni. Il-vara għandha salib tal-kewba. Dan sar minn Ġużeppi Agius, magħruf bhala Ġużeppi tal-Memè. Dan is-salib jinżamm fis-sagrastija ewlenija tal-knisja parrokkjali matul is-sena. Fl-imghoddi s-salib kien ta' lewn iswed. Il-vara titpoġġa fil-kappella tal-Madonna ta' Cintura. Quddiem il-vara wiehed jista' jara xemgħat u

fjuri li jġibu magħhom id-devoti tal-Madonna tad-Duluri.

Qabel ma ddahlet il-vara tad-Duluri, hafna Tarxiniżi kienu jhallu r-raħal tagħhom u kienu jmorru aktarx il-Belt Valletta. Hekk, kienu jingħaqdu ma' hafna Maltin, f'purċissjoni li kienet tiġi organizzata mill-Arcikonfraternità tal-Kurċifiss. Malli nġiebet il-vara tad-Duluri, din id-drawwa spiċċat u l-familji Tarxiniżi setgħu jattendu l-purċissjoni tad-Duluri f'raħalhom stess. Il-purċissjoni tal-Madonna tad-Duluri tgħaddi minn xi toroq li mhumiex marbutin mal-purċissjonijiet oħra, li joħorġu mill-knisja parrokkjali. Il-purċissjoni toħroġ mill-knisja parrokkjali tgħaddi minn Misraħ is-Suq u parti mit-Triq Paola. Tidhol fil-parti l-ġdida ta' Triq Lanzon u tidhol fi Triq is-Sorijiet. Tibqa' sejra sakemm issib Triq Santa Tereza u tidhol fi Triq it-Tempji Neolitiċi għal Triq Santa Marija. Tgħaddi parti minn Triq Birzebbuġa u tidhol fi triq li tagħti għall-knisja parrokkjali. Xi Tarxiniżi jimxu fil-purċissjoni hafjin wara l-vara tad-Duluri. Dawn aktarx kienu għamlu wegħda u qalgħu xi grazzi speċjali u bhala ringrazzjament jimxu bla żarbun. Xi oħrajn, barra li jimxu hafjin, meta l-vara tieqaf għal



L-artal tad-Duluri fil-knisja Parrokkjali

ftit biex ir-reffigħa jistrieħu, jinzlu għarkuppejhom.

Kwadru tad-Duluri

F'Hal Tarxien għandha żewġ altari ddedikata lid-Duluri, wiehed fil-knisja parrokkjali u l-iehor fil-kappella ta' San Bert u l-Madonna tal-Parir it-Tajjeb. L-eqdem altar hu dak li jinsab fil-kappella ta' San Bert. Fl-1789, l-Isqof Vincenzo Labini (1735-1807) ta l-permess biex jitwaqqaf artal fil-kappella ta' Bert, li kienet għadha kemm inbniet². Min-naha l-oħra, l-artal ta' San Rokku, fil-knisja parrokkjali, inbidel f'dak tal-Madonna tad-Duluri. Dan seħħ

ikompli f'pagna 57



L-artal tad-Duluri fil-knisja ta' San Bert

fi żmien Dr D. Franġisk Felic Attard (1876-1921) għall-ħabta tas-sena 1880³. Il-kwadru sar mill-pinzell ta' Ġużeppi Cali (1846-1930)⁴. Dan il-kwadru jixbah ħafna l-kwadru li jinsab fil-knisja parrokkjali ta' San Pawl il-Baħar. Din l-inkwadru juri wkoll il-Madonna mnikkta tħares lejn salib vojta. Fiż-żewġ kwadri l-parti ta' fuq hemm biċċa xogħol ta' arti astratta kif kien jaf jagħmel Ġużeppi Cali. Fl-inkwadru tad-Duluri ta' Hal Tarxien hemm fjura tikber fuq il-blat. Kien hemm żmien meta xi nisa Tarxiniżi kienu jipprezentaw it-tarbija tagħhom fuq dan l-artal. L-aktar prezentazzjonijiet kienu jsiru wara tqala li kienet spicċat xi ftit diffiċli. L-isem ta' Doris jew Dolor kienu popolari fost it-Tarxiniżi waqt l-isem ta' Dolindo ftit li xejn kien jintuża għas-subien.

Id-drawwiet

Il-festa tad-Duluri hija l-aktar jum importanti tal-festi Maltin. Minkejja l-jum hu jum tax-xogħol, l-atmosfera tal-jum mhix ta' jum normali tax-xogħol. Il-bnadar jittellgħu mal-arbli tad-djar privati. Il-quddies ikun fl-

aħjar tiegħu. Hafna jorganizzaw quddies fuq il-post tax-xogħol. L-iskejjel jorganizzaw ukoll quddies għat-tfal tal-iskola. Kull fejn tara kwadri tad-Duluri. Quddiem dawn il-kwadri ssib fjuri u xemgħat. Hemm drawwa fost it-tfal tal-iskola li jgibu xi bukkett fjuri jew xi xemgħa għall-kwadru li jintrama fl-intrata tal-iskola.

Bosta ħwienet Tarxiniżi kienu jiftħu biss filgħodu u jibqgħu magħluqa filgħaxija. Hekk kienet tagħmel Dora, li kellha ħanut tal-merċa fil-bidu tat-Triq Birżebbuġa. Hekk kien jagħmel Ġanġu li kien wiehed mill-barbiera tar-raħal, li kellu ħanut ukoll fi Triq Birżebbuġa. L-istess haġa kien jagħmel Kaċija u tat-Tabibu li kellhom il-ħwienet tagħhom fi Triq Santa Marija. Lela tan-Nuċa wkoll ma kinitx tiftaħ filgħaxija tal-festa tad-Duluri. Mad-daqq tal-erba' ta' waranofsinnhar ħafna mill-ħwienet kienu jagħlqu l-bibien għax kulhadd kien irid imur il-purċissjoni tad-Duluri.

Kien hemm drawwa fost it-Tarxiniżi fejn il-ġenituri kienu jwissu lil ulied biex ma jidhqux u ma jagħmlux ħsejjes żejda bħala rispett lejn Omm Alla, f'jum tad-duluri tagħha. Niftakar li t-tfal kienu jiġu msikta mill-adulti biex f'dan il-jum ikun hemm skiet u ħemda bħala rispett lil Marija Addolorata. Filgħaxija kulhadd kien jinġabar il-knisja parrokkjali biex jieħu sehem fil-purċissjoni u biex jisima' l-quddies. Hafna minn dawn il-quddies ikun fih il-prietka minkejja li jum id-Duluri hu jum tax-xogħol.

Taqbiliet

F'dan il-jum it-Tarxiniżi

kellhom id-drawwa li jgħidu ġakulatorja bħala talba qasira lil Marija Addolorata. Din kienet tgħid: "Marija tad-Duluri, imbikkija bla ma turi." Din il-ġakulatorja kienet biċċa żgħira minn taqbila qadima li tgħid:

O Marija Omm id-Duluri
Imbikkija bla ma turi,
Tara l-Ibnek miżlub,
Biex tarana mingħajr dnuh.

Is-sawm

L-aktar haġa importanti f'jum id-Duluri kien is-sawm. Kien hemm diversi forom ta' sawm. Kien hemm min kien isum billi joqgħod mingħajr ħelu, ħalib, bajd u laħam. Dawn aktarx ma kinux jieklu xejn bejn ikla u oħra ħlief kikkra kafè. Tant li jiftakar li f'dar in-nanna, kien ikun hemm stanjata mimlija kafè, tagħli l-jum kollu. Ir-riħa tal-kafè kienet timla d-dar tan-nanna kif ukoll il-ħanut li kienet fetħet hi, (Ġużeppe tan-Nuċa) ħanut tal-ħwejjeġ li kien bieb ma' bieb mad-dar.

Kien hemm oħrajn li kienu jagħmlu s-sawm tas-seba' bukkuni. Niftakar liz-zijiet jitolbu seba' bukkuni ħobż biex jieklu lilhom biss f'dan il-jum. Il-Kavallier Rafel Bonnici Cali kiteb hekk fuq din it-tip ta' sawma: "Is-sawma ssir billi fil-festa tad-Duluri dak li jsum irid jiekol biss bukkuni li jmur jittallab mingħand il-ħbieb jew barranin, bukkuni ta' ħobż u mhux platt tisjir tajjeb li joffrulu tal-familja jew ħbieb⁵." Il-kavallier Bonnici Cali jispjega tajjeb ħafna l-kelma bukkun. Hu jgħid li din il-kelma tfisser: "(ħobż)... kemm jesa' ħalq ta' bniedem u mhux ħobża⁶." Din is-sawma fiha żewġ tipi ta' saġrificji - li wiehed joqgħod

ikompli f'paġna 58



Il-vara tad-Duluri maħduma f'Bolzano

nieqes mill-ikel tas-soltu u l-mistħija li wiehed għandu jmur jittallab bukkun mingħand xi barrani.

Hal Tarxien kellu d-drawwa tipika tiegħu fejn tidhol is-sawma tas-seba' bukkuni. L-ewwel haġa n-nisa Tarxinizi kienu jagħmlu sigġu eżatti wara l-bieb ta' barra. Kienu jhallu waħda mill-bibien marbuta bil-ganġetta biex min irid jhalli biċċa ħobż fuq is-sigġu. Il-mara tad-dar kienet tiekol biss dak il-ħobż li ssib fuq is-sigġu. Hafna nisa kienu jmorru għand il-furnar u jixtru xi ħobża biex wara li kienu jqattgħuha kienu jqassmuha bejn il-ġirien u l-ħbieb tal-qalba. Jekk mara kienet issib kwantità ta' ħobż kienet xorta waħda tiekol biss

seba' bukkuni u tqassam il-bqija tal-ħobż mal-ġirien u qraba tagħha. Ftit kienu dawk it-Tarxinizi li kienu jittalbu l-bukkuni. Hafna minnhom kienu jkunu xjuħ. Niftakar it-taqbila li kienu jgħidu dawn it-'tallaba':

Għandkom ġejt f'gieħ id-Duluri
Loqma ħobż nitlob agħtuni
F'din is-sawma ħobż u ilma
Għandi bżonn seba' bukkuni
Oħrajn kienu jgħidu: "F'gieħ
il-festa tad-Duluri, biċċa ħobż
nitlobok tini."

Xi Tarxinizi kellhom id-drawwa li matul dan il-jum, barra l-purċissjoni tad-Duluri kienu jieklu ħobż bl-użin. Kull persuna, jekk issum is-seba' bukkuni jew le kienet tiegħu biss kwart ħobż.

Minflok is-sawma tas-seba' bukkuni, it-Tarxinizi kienu jsumu s-sawma tas-seba' galletti. Il-mara kienet tixtri seba' galletti mingħand tal-ħanut tal-merċa jew mingħand xi furnar. Matul il-jum kienet tiekol biss seba' galletti u tixrob ma' kull galletta tazza ilma.

It-tfal Tarxinizi ma kienux jieħdu ħelu f'dan il-jum. Xi whud mill-ġenituri jew nanniet kienu jgħidu lit-tfal li jekk issumu fid-Duluri l-Bambin kien iġibihom il-ħelu l-għada. Matul il-lejl il-missier kien idur kamra kamra fejn kienu qed joqogħdu t-tfal u jqassam il-ħelu li kien xtara f'it qabel. Is-soltu dan il-ħelu kien ikun wiehed fin u tal-aqwa kwalità. Il-ġenituri kienu jemmnu li permezz din id-drawwa jderru lit-tfal biex

jibdew isumu f'jum id-Duluri. Niftakar lill-anzjani Tarxinizi jghidu lit-tfal li l-helu li sabu taht l-imhadda jew taht is-sodda kien gabulhom il-Bambin. Dan it-twemmin jixbah hafna dak li kienu jghidu x-xjuh Għawdxin dwar il-lejl magiku tal-Milied. Oħrajn kienu jghidu li l-helu kien ser igibu l-anglu: "L-anglu ġej bil-lejl." Kienu jghidu. F'dan il-każ it-tfal Tarxinizi kienu jaħsbu li l-helu kien gabu l-anglu tal-vara tad-Duluri!

Il-festa tad-Duluri hija festa li tinhass f'kull parti ta' Malta. Hal Tarxien hu wiehed mill-irhula fejn il-festa tista' thossha. Il-poplu holoq drawwiet li maż-żmien inxterdu mal-erba' irjehat tal-pajjiż. Izda hemm drawwiet li t-Tarxiniz biddilhom u għamilhom tiegħu. Hekk mid-drawwa ta' seba' bukkuni holoq id-drawwa tas-seba' galletti. Barra minn hekk, mid-drawwa li wiehed jittallab għall-bukkuni t-Tarxinizi bdew ipoggu siggu vicin il-bieb ta'

barra biex jitpoġġew il-bçeġġec hobz li jigu mogħtija bhala karità f'dan il-jum qaddis għall-poplu Malti u Għawdxin kollu.

Mhux ta' b'xejn tara kwadri tal-Madonna tad-Duluri kull fejn thares, l-aktar fejn tgħaddi l-purcijsjoni tal-Madonna tad-Duluri. Xi whud ipoggu xi statwa zghira tal-Madonna tad-Duluri fit-tieqa qalb il-fjuri u xemghat. Xi hwienet johorgu xi kwadru tal-Madonna tad-Duluri b'xi xemghat tixghel u ffit fjuri.

¹ Bonnici Calì R., f'Il-knisja parrokkjali ta' Hal Tarxien, Malta 1973, p 80. Ta' min jghid li f'Balzano saru zewg vari oħra f'Bolzano – ta' San Ġuzepp u ta' San Franġsik t'Assisi.

² Borg V., Marian devotions in the islands of St Paul (1600-1800), The Historical Society, Malta 1983, p 114.

³ Battistino V., Hal Tarxien, Mid-Med Bank, Printwell Ltd Fgura, 1993, p 57.

⁴ Battistino V., op cit, p 57.

⁵ Bonnici Calì R., KitbieT imzewqa, twemmin, storja, arti u folklor, Pubblikazzjoni Lehen is-Sewwa, Vol I, Malta 1987, p 45.

⁶ Bonnici Calì R., op cit, p 45.



**SILVIO
PARNIS**



DEJJEM QRIB TIEGHEK

 /silvio.parnis

 silvio_parnis

Email: silvio.parnis@gov.mt

Għal appuntament ċempel fuq
21672830 - 22478400

**Is-Segretarju Parlamentari għall-Gvern Lokali u Komunitajiet
l-Onor. Silvio Parnis u l-familja tiegħu jixtiequ jawguralkom il-festa t-tajba**